



សុទ្ធរកថាស្វាគមន៍

ដោយ

ឯកឧត្តម ត្រាំ អ៊ុវតីក

រដ្ឋមន្ត្រីក្រសួងប្រៃសណីយ៍និងទូរគមនាគមន៍នៃព្រះរាជាណាចក្រកម្ពុជា

នា

ពិធីបើកកិច្ចប្រជុំថ្នាក់រដ្ឋមន្ត្រីទូរគមនាគមន៍ និងព័ត៌មានវិទ្យាអាស៊ានលើកទី១៧ និង

កិច្ចប្រជុំពាក់ព័ន្ធ

ថ្ងៃទី៣០ ខែវិច្ឆិកា ឆ្នាំ២០១៧, ខេត្តសៀមរាប

- សូមគោរព **ឯកឧត្តម ប៊ិន ឈិន ឧបនាយករដ្ឋមន្ត្រីប្រចាំការ រដ្ឋមន្ត្រីស្តីទី ទទួលបន្ទុកទីស្តីការគណៈរដ្ឋមន្ត្រី** ជាទីគោរពដ៏ខ្ពង់ខ្ពស់
- **ឯកឧត្តមបណ្ឌិត HuoLin Zhao**, អគ្គលេខាធិការនៃសហភាពទូរគមនាគមន៍អន្តរជាតិ (ITU)
- **ឯកឧត្តមរដ្ឋមន្ត្រីអាស៊ាន និងប្រទេសដៃគូសន្ទនា**
- **ឯកឧត្តមបណ្ឌិត Lim Hon Hin** អគ្គលេខាធិការរងអាស៊ាន
- **ឯកឧត្តម លោកជំទាវគណៈប្រតិភូ, ភ្ញៀវជាតិ និងអន្តរជាតិ**
- **លោក លោកស្រីទាំងអស់!**

នាឱកាសដ៏វិសេសវិសាលនេះ ក្នុងនាមក្រសួងប្រៃសណីយ៍និងទូរគមនាគមន៍ ខ្ញុំបាទសូមគោរពថ្លែងអំណរគុណដ៏ជ្រៀលជ្រៅបំផុតចំពោះវត្តមានដ៏ខ្ពង់ខ្ពស់របស់ **ឯកឧត្តម ប៊ិន ឈិន ឧបនាយករដ្ឋមន្ត្រីប្រចាំការ រដ្ឋមន្ត្រីស្តីទី ទទួលបន្ទុកទីស្តីការគណៈរដ្ឋមន្ត្រី** តំណាងដ៏ខ្ពង់ខ្ពស់របស់ **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា ដែលបានចំណាយពេល

វេលាដ៏មានតម្លៃមកចូលរួមជាអធិតីនាពិធីបើកកិច្ចប្រជុំថ្នាក់រដ្ឋមន្ត្រីទូរគមនាគមន៍ និងព័ត៌មានវិទ្យាអាស៊ាន លើកទី១៧ និងកិច្ចប្រជុំពាក់ព័ន្ធ (TELMIN17) ក្នុងថ្ងៃនេះ។

កាលពីដប់ឆ្នាំមុន ខេត្តសៀមរាបធ្លាប់បានទទួលធ្វើជាម្ចាស់ផ្ទះក្នុងការរៀបចំកិច្ចប្រជុំថ្នាក់រដ្ឋមន្ត្រី ទូរគមនាគមន៍ និងព័ត៌មានវិទ្យាអាស៊ានលើកទី៧។ ខ្ញុំជឿជាក់ថា សហការីនិងគណៈប្រតិភូមួយចំនួន ដែល មានវត្តមាននៅទីនេះ ក៏ធ្លាប់បានចូលរួមក្នុងកិច្ចប្រជុំនោះផងដែរ។ នៅពេលនោះ កិច្ចប្រជុំត្រូវបានរៀបចំ ឡើង ក្រោមប្រធានបទ “បច្ចេកវិទ្យាគមនាគមន៍និងព័ត៌មាន៖ ឆ្ពោះទៅកាន់ទីជនបទ”។ យើងបានពិភាក្សា និងផ្លាស់ប្តូរយោបល់អំពីការធ្វើឱ្យប្រសើរឡើងនៃហេដ្ឋារចនាសម្ព័ន្ធទូរគមនាគមន៍ និងបច្ចេកវិទ្យាគមនាគមន៍ និងព័ត៌មាន ដល់ទីជនបទ តាមរយៈការដាក់ចេញនូវសកម្មភាពនិងវិធានការនានា ដើម្បីធានាការផ្តល់សេវា ទូរគមនាគមន៍ និងបច្ចេកវិទ្យាគមនាគមន៍និងព័ត៌មាន ប្រកបដោយសមភាព និងមានតម្លៃសមរម្យ ដល់ សហគមន៍ជនបទ និងតំបន់ដាច់ស្រយាល ព្រមទាំងជំរុញការទទួលខុសត្រូវសង្គមរបស់ក្រសួង ស្ថាប័ន អង្គការ អង្គការអន្តរជាតិ វិស័យឯកជន និងបុគ្គលពាក់ព័ន្ធផ្សេងទៀតក្នុងសង្គមព័ត៌មានវិទ្យា។

នៅឆ្នាំនេះ យើងកំណត់យកប្រធានបទ “សន្តិភាព និងកម្មវិធានវិស័យបច្ចេកវិទ្យាគមនាគមន៍និង ព័ត៌មាន៖ ឆ្ពោះទៅសហគមន៍មួយដែលត្រូវបានធ្វើសមាហរណកម្មឌីជីថល” ដោយហេតុថា យើងចង់ឱ្យមាន ការប្រែក្លាយដោយរលូនមួយនៅថ្នាក់តំបន់ ឈានទៅកសាងសេដ្ឋកិច្ចដែលទ្រទ្រង់ដោយបច្ចេកវិទ្យាឌីជីថល ដោយផ្ដោតលើប្រធានបទគោល និងសំខាន់ៗជាច្រើន ជាអាទិ៍ ការបង្កើនការតភ្ជាប់នៅក្នុងតំបន់, ការ ជំរុញការប្រើប្រាស់បច្ចេកវិទ្យាគមនាគមន៍និងព័ត៌មាននៅក្នុងសហគ្រាសខ្នាតមីក្រូ តូច និងមធ្យម, ការបណ្តុះ បណ្តាលនវានុវត្តន៍ ការឆ្លើយតប និងសហគ្រិនភាព, និងការបង្កើនសន្តិសុខព័ត៌មានវិទ្យា និងការគ្រប់គ្រង ទិន្នន័យឌីជីថល។

មួយវិញទៀតនិងកាន់តែជាក់ច្បាស់ជាងនេះ នាអំឡុងពេលនៃកិច្ចប្រជុំថ្នាក់រដ្ឋមន្ត្រីទូរគមនាគមន៍ និង ព័ត៌មានវិទ្យាអាស៊ានលើកទី១៧ នេះ រដ្ឋមន្ត្រីអាស៊ានទាំងអស់ នឹងផ្លាស់ប្តូរយោបល់គ្នាលើការអភិវឌ្ឍបច្ចេក- វិទ្យាគមនាគមន៍និងព័ត៌មាន និងពិភាក្សាលើរបាយការណ៍របស់កិច្ចប្រជុំឧត្តមមន្ត្រីទូរគមនាគមន៍ និង ព័ត៌មានវិទ្យាអាស៊ាន លើចំណុចមួយចំនួន ដូចជា វឌ្ឍនភាពនិងសមិទ្ធផលនៃកិច្ចសហប្រតិបត្តិការលើវិស័យ បច្ចេកវិទ្យាគមនាគមន៍និងព័ត៌មានឆ្នាំ២០១៧ ដែលរួមមាន៖ អនុសាសន៍របស់កិច្ចប្រជុំឧត្តមមន្ត្រី ទូរគមនាគមន៍ និងព័ត៌មានវិទ្យាអាស៊ាន និងការពិនិត្យចុងក្រោយលើយុទ្ធសាស្ត្រស្តីពីកិច្ចសហប្រតិបត្តិការ សន្តិសុខបច្ចេកវិទ្យាគមនាគមន៍និងព័ត៌មានអាស៊ាន, របាយការណ៍ស្តីពីសកម្មភាពរបស់ក្រុមប្រឹក្សានិយ័តករ

ទូរគមនាគមន៍អាស៊ាន, ការអនុវត្តសកម្មភាពការងារឆ្នាំ២០១៧ និងលទ្ធផល, តួលេខសូចនាករ (KPI) សម្រាប់ធ្វើការវាយតម្លៃសមិទ្ធផលនៃការអនុវត្តផែនការមេបច្ចេកវិទ្យាគមនាគមន៍ និងព័ត៌មានអាស៊ានឆ្នាំ ២០២០, និងស្ថានភាពនៃមូលនិធិបច្ចេកវិទ្យាគមនាគមន៍និងព័ត៌មានអាស៊ាន និងគម្រោងថវិកាសម្រាប់ការ អនុវត្តផែនការមេបច្ចេកវិទ្យាគមនាគមន៍និងព័ត៌មានអាស៊ាន ឆ្នាំ២០២០។

ជាងនេះទៅទៀត រដ្ឋមន្ត្រីអាស៊ាននឹងជួបពិភាក្សាផ្លាស់ប្តូរយោបល់គ្នាជាមួយនឹងរដ្ឋមន្ត្រីមកពីដៃគូ សន្ទនានិងអគ្គលេខាធិការនៃសហភាពទូរគមនាគមន៍អន្តរជាតិ ស្តីពីបញ្ហានិង/ឬកិច្ចព្រមព្រៀងដែលមាន ក្នុងកិច្ចសហប្រតិបត្តិការជាមួយភាគីខាងក្រៅ រួមមានសំណើ និង/ឬផែនការការងារដែលបានស្នើឡើងដោយ ដៃគូសន្ទនានិងសហភាពទូរគមនាគមន៍អន្តរជាតិ។

ជាទីបញ្ចប់ ក្នុងនាមអង្គកម្មវិធីទាំងមូល ខ្ញុំបាទសូមគោរពជូនពរ **ឯកឧត្តមឧបនាយករដ្ឋមន្ត្រី ប្រចាំការ រដ្ឋមន្ត្រីស្តីទី ទទួលបន្ទុកទីស្តីការគណៈរដ្ឋមន្ត្រី និងជាតំណាងដ៏ខ្ពង់ខ្ពស់ របស់ សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រ កម្ពុជា** ប្រកបដោយសុខភាពល្អ សុភមង្គល និងជោគជ័យក្នុងបេសកកម្មបម្រើជាតិ និងប្រជាជន។

ខ្ញុំក៏សូមគោរពជូនពរដល់ឯកឧត្តម លោកជំទាវ លោក លោកស្រី ទាំងអស់ ដែលមានវត្តមាននៅទី នេះ ឱ្យប្រកបដោយសុខភាពល្អ សុភមង្គល និងជោគជ័យក្នុងកិច្ចការងារ។

សូមគោរពប្តឹងអំណរគុណ និងសូមអរគុណ។